

सत्तासीनों ने झूठे वायदे कर जनता के साथ किया धोखा : मेहता



इन्द्री (आजाद शर्मा)। कांग्रेस पार्टी की हाथ से हाथ जोड़ो यात्रा के तहत आज हल्का इन्द्री के दर्जनों गांव में पूर्व मंत्री भीमसेन मेहता ने साथियों ने साथ सभाएं कर लोगों को कांग्रेस की नीतियों और सरकार की कुनीतियों से जागरूक किया। इस मौके पर लोगों ने उनका जोरदार स्वागत किया और उन्हें पूरा सहयोग व समर्थन दिया।

लोगों को सम्बोधित करते हुए पूर्व मंत्री ने कहा कि भाजपा सरकार की नीतियां किसी भी वर्ग के हित में नहीं हैं। सरकार ने दिशाहीन बजट प्रस्तुत किया है। इसमें किसी वर्ग का कोई हित नजर नहीं आता। गांव गढ़ी गुजरान, समोरा व खेड़ीमानसिंह में लोगों के स्वागत से खुश भीम मेहता ने कहा कि भाजपा सरकार ने झूठे वायदे कर सत्ता हासिल की है और जनता से किए गए एक भी वायदे को पूरा नहीं किया। बुढ़ापा पेंशन 5100 करने का वादा किया था। भाजपा सरकार का सत्ता छोड़ने का समय आ गया है आज तक एक भी वादा पूरा नहीं हुआ। उन्होंने कहा कि राहुल गांधी के नेतृत्व में भारत जोड़ो यात्रा केरल से कश्मीर तक निकाली गई जिस में लोगों का जबरदस्त समर्थन मिला। अब पूरे देश में हाथ से हाथ जोड़ो कार्यक्रम की शुरुआत हुई है। इस अभियान के तहत कांग्रेस पार्टी हर नागरिक तक पहुंचना चाहती है। लोगों को सत्तासीनों द्वारा किए गए वायदे को बताकर उन्हें पूरे न करने से जागरूक किया जा रहा है। भाजपा ने महंगाई कम करने, दो करोड़ युवाओं को नौकरी हर साल देने, अच्छे दिन आने और किसानों को स्वामीनाथन आयोग की रिपोर्ट लागू करने सहित अनेक वायदे किये थे, लेकिन हर वायदे विफल साबित हुए। इस मौके पर रतन सिंह, मनजीत सिंह, धनपत मोर, मेघराज काला, नरेंद्र शर्मा, सतीश शर्मा, निशान सिंह, धर्मपाल, रोहित खेड़ी मानसिंह आदि मौजूद रहे।

निगम ने नेहरू पैलेस में चलाया अतिक्रमण हटाओ अभियान

कई रहेडी वालों का सामान जब्त कर कईयों के काटे चालान



करनाल (मजदूर मोर्चा)। नगर निगम की टीम ने अतिक्रमण हटाओ अभियान के तहत बुधवार को नेहरू पैलेस में कार्रवाई के लिए पहुंची। दुकानदारों व रहेडी-फड़ी वालों ने जमकर विरोध किया। टीम ने कई दुकानदारों व रहेडी-फड़ी वालों का सामान जब्त करके चालान काटे। तनाव की समस्या से निपटने के लिए मौका पर पुलिस बल भी तैनात रहा। दुकानदारों व रहेडी-फड़ी वालों ने कहा कि उन्हें बेवजह परेशान किया जा रहा है। इस मौके पर दुकानदारों ने विरोध करते हुए कहा कि कार्रवाई करने से पहले कोई नोटिस नहीं दिया गया। नगर निगम द्वारा उन्हें बेवजह परेशान किया जा रहा है। पहले सेक्टर-12 में नाइट मार्केट शुरू की गई थी, उसे भी बंद कर दिया गया।

निगम की कार्रवाई से गुस्साए रहेडी संचालकों ने कहा कि 2 लाख रुपए का बैंक से लोन लिया हुआ है और वे लोग 3 से 4 घंटे के लिए ही रहेडी लगाते हैं। इसमें उन्हें घर का खर्चा भी चलाना होता है और लोन की किस्त भी निकालनी होती है। ऐसे में यदि उनकी रहेडियां नहीं लगेगी तो काम कैसे चलेगा? एक ओर तो सरकार रहेडी वालों को धंधा चलाने के लिए कर्जे दे रही है, दूसरी ओर उनके लिए रहेडी मार्केट स्थापित करने के बजाय उन्हें उजाड़ने में जुटी है। इस मौके पर मौजूद सिटी थाना प्रभारी कमलदीप सिंह ने कहा कि इस मामले में कई दुकानदारों व रहेडी संचालकों का चालान किया गया और कई लोगों का सामान भी जब्त किया गया।

अंसल क्राउन हाइट्स फ्लैट बायर्स एसोसिएशन ने बिल्डर-सरकार मिलीभगत के विरुद्ध किया धरना प्रदर्शन

फरीदाबाद (मजदूर मोर्चा) पिछले कई साल से अपने आशियाने का सपना संजोए लोग आज भी वहीं खड़े हैं। जहां पहले खड़े थे। पैसे खर्च करने के बाद भी अंसल क्राउन इनफ्राबिल्ड प्राइवेट लिमिटेड कंपनी सेक्टर 80, फरीदाबाद, ने उन्हें फ्लैट्स उपलब्ध नहीं कराए हैं। इस संबंध में अंसल क्राउन हाइट्स फ्लैट बायर्स एसोसिएशन ने जोरदार प्रदर्शन कर सरकार से फ्लैट शीघ्र दिलाने की मांग की है। इस आशय की जानकारी एसोसिएशन के प्रधान राकेश मल्होत्रा ने पत्रकारों को देते हुए बताया कि लगभग 15 साल पहले बिल्डर ने फ्लैट्स बेचने शुरू किए थे और यह फ्लैट बनते हुए दिखाकर लगभग 90 से 95 प्रतिशत पैसे ले लिए। पहले तो कई साल तक झूठ बोलते रहे कि उन्हें फ्लैट दे दिए जाएंगे, लेकिन बाद में बिल्कुल मना कर दिया गया। मल्होत्रा ने कहा कि जीवन भर की जमा पूंजी को एक व्यक्ति घर का सपना देखने के लिए एकत्र करता है और वह पैसा एक झटके में डूब जाए तो उसके परिवार और उस पर क्या बीती है यह वह स्वयं भोगी व्यक्ति बता सकता है। मल्होत्रा ने बताया कि इस प्रोजेक्ट में लगभग 550 खरीदारों का पैसा लगा हुआ है।

संस्था के महासचिव जगमोहन गुप्ता ने बताया कि अधिकतर फ्लैट मालिकों ने बैंक से लोन लिया हुआ है। वह बेचारे आज की स्थिति के अनुसार बैंक की किस्त घरों के किराए देने में भी असमर्थ हो रहे हैं। सभी ओर से हार कर एसोसिएशन ने कोर्ट में केस किया। एनसीडीआरसी से



खरीदारों के पक्ष में फैसला आने के बाद भी बिल्डर उस फैसले को मानने के लिए तैयार नहीं और प्रशासन की तरफ से कोई सहयोग नहीं मिला। बिल्डर के विरुद्ध फरीदाबाद में भी एफ आईआर सेक्टर 12 पुलिस थाने में दर्ज कराई है। हरेरा में भी एसोसिएशन ने केस भेजा, लेकिन वहां भी कोई सुनवाई नहीं हुई। कोई भी सरकारी विभाग मदद करने के लिए तैयार नहीं। एसोसिएशन के अन्य सदस्यों में संजय चांडक, मेहुल धवन, गिरधारी ग्रोवर, गुलाटी और भाटिया कोर्ट और सरकारी विभागों के चक्कर काट काट कर थक गए हैं। सतिंदर दुग्गल, एडवोकेट, पूर्व सैनिक विंग कमांडर ने ग्रेटर फरीदाबाद के निवासियों की हर संभव मदद का आश्वासन दिया। आखिर में धरने और प्रदर्शन का मार्ग अपनाया पड़ा है।

उक्त सोसायटी में फ्लैट खरीदने के नाम पर फंसे लोगों को समझ लेना चाहिए कि उन्हें ठगने वाला कॉलोनाइजर अकेला नहीं है। ठगी एवं लूट मार की इस खेल में पूरी सरकार तथा तमाम सम्बंधित सरकारी विभाग भी शामिल हैं। यदि सरकार ठगी के इस खेल में शामिल न होती तो उक्त कॉलोनाइजर उसी दिन गिरफ्तार हो जाता, जिस दिन उसने ठगी का यह खेल रचा था। हरेरा-नरेरा जैसे तमाशे तो केवल ठगी के शिकार लोगों को सहलाने के लिए बनाए गए हैं। सबसे बड़ी हैरानगी की बात तो यह है कि राष्ट्रीय उपभोक्ता आयोग से केस जीतने के बावजूद पीड़ित जहां के तहां खड़े हैं। यदि सरकार की मिलीभगत इस ठग के साथ न होती तो अब तक वह जेल में बैठा होता और उसकी तमाम जायदाद कुर्क हो चुकी होती।

शहीद-ए आजम भगत सिंह के समाजवाद की जगह भाजपा ने किया अडानीवाद स्थापित

करनाल (मजदूर मोर्चा) शहीद-ए आजम भगत सिंह, राजगुरु और सुखदेव ने जिन उद्देश्यों के लिए बलिदान दिया था उन उद्देश्यों से मौजूदा भाजपा सरकार पूरी तरह से भटक चुकी है। आज भगत सिंह के समाजवाद, शोषण विहीन, सामाजिक समानता पर आधारित व्यवस्था को खत्म करने का काम मौजूदा सरकार ने किया है। यह बात कांग्रेस के जिला संयोजक सरदार त्रिलोचन सिंह ने कही। उन्होंने शहीद-ए-आजम भगत सिंह, सुखदेव और राजगुरु के शहादत दिवस पर उन्हें श्रद्धांजलि अर्पित की। शहीदों ने जो सपने देखे थे, उन सपनों को भाजपा सरकार ने चकनाचूर कर दिया है। भाजपा की नीतियों के कारण समाज में गरीबी व अमीरी के बीच खाई लगातार बढ़ती जा रही है।

आजादी के 75 सालों में जो कांग्रेस और पूर्व की सरकारों ने देश में सरकारीकरण को आगे बढ़ाया। समाज के लिए कल्याणकारी नीतियां बनाई, मजदूरों, किसानों को आर्थिक आजादी दिलाने की दिशा में काम किया। अनुसूचित जाति, दलित, पिछड़ों और अल्पसंख्यकों के कल्याण के लिए काम किया। देश को धर्मनिरपेक्षता के रास्ते पर आगे बढ़ाया, लेकिन भाजपा ने सारी व्यवस्था, सरकारी उपक्रमों को अपने पूंजीपति मित्रों के हाथों बेचने का काम किया। भाजपा ने देश के धर्मनिरपेक्ष स्वरूप और सामाजिक सदभाव के ताने-बाने को बिगाड़ने का काम किया। उन्होंने कहा कि देश को आजादी



इतनी आसानी से नहीं मिली है। देश की स्वतंत्रता के लिए लाखों वीर सपूतों ने अपने प्राण दिए हैं। भगत सिंह, राजगुरु व

सुखदेव भी उन्हीं वीरों में से हैं।

भगत सिंह, राजगुरु व सुखदेव देशभक्त के साथ निडर और साहसी थे। उनके साहस से अंग्रेज थर-थर कांपते थे। देश की आजादी के लिए भगत सिंह, राजगुरु व सुखदेव ने चंद्रशेखर आजाद के साथ मिलकर संघर्ष किया और हंसते-हंसते फांसी पर झुल गए।

मां भारत के वीर सपूत भगत सिंह, राजगुरु व सुखदेव ने देश के लिए जो बलिदान व त्याग किया है देश सदा उनका ऋणी रहेगा। त्रिलोचन सिंह ने कहा कि कांग्रेस शहीदों के सपनों को साकार रूप देने की दिशा में काम कर रही है और आगे भी करती रहेगी।

